



# भवानी अष्टकम

 **Temples.bio**

नीचे दिए गए यूआरएल भवानी अष्टकम का जाप करना और सुनना सीखें।

[www.temples.bio/s-19](http://www.temples.bio/s-19)

न तातो न माता न बन्धुर्न दाता  
न पुत्रो न पुत्री न भृत्यो न भर्ता ।  
न जाया न विद्या न वृत्तिर्ममैव  
गतिस्त्वं गतिस्त्वं त्वमेका भवानि ॥ 1 ॥

भवाब्धावपारे महादुःखभीरु  
पपात प्रकामि प्रलोभी प्रमत्तः ।  
कुसंसारपाशप्रबद्धः सदाहं  
गतिस्त्वं गतिस्त्वं त्वमेका भवानि ॥ 2 ॥

न जानामि दानं न च ध्यानयोगं  
न जानामि तंत्रं न च स्तोत्रमंत्रम् ।  
न जानामि पूजां न च न्यासयोगं  
गतिस्त्वं गतिस्त्वं त्वमेका भवानि ॥ 3 ॥

न जानामि पुण्यं न जानामि तीर्थं  
न जानामि मुक्तिं लयं वा कदाचित् ।  
न जानामि भक्तिं व्रतं वापि मातः  
गतिस्त्वं गतिस्त्वं त्वमेका भवानि ॥ 4 ॥

कुकर्मी कुसंगी कुबुद्धिः कुदासः  
कुलाचारहीनः कदाचारलीनः ।  
कुदृष्टिः कुवाक्यप्रबन्धः सदाहं  
गतिस्त्वं गतिस्त्वं त्वमेका भवानि ॥ 5 ॥

प्रजेशं रमेशं महेशं सुरेशं  
दिनेशं निशीथेश्वरं वा कदाचित् ।  
न जानामि चान्यत् सदाहं शरण्ये  
गतिस्त्वं गतिस्त्वं त्वमेका भवानि ॥ 6 ॥

विवादे विषादे प्रमादे प्रवासे  
जले चानले पर्वते शत्रुमध्ये ।  
अरण्ये शरण्ये सदा मां प्रपाहि  
गतिस्त्वं गतिस्त्वं त्वमेका भवानि ॥ 7 ॥

अनाथो दरिद्रो जरारोगयुक्तो  
महाक्षीणदीनः सदा जाड्यवक्त्रः ।  
विपत्तौ प्रविष्टः प्रणष्टः सदाहं  
गतिस्त्वं गतिस्त्वं त्वमेका भवानि ॥ 8 ॥



 **Temples.bio**

नीचे दिए गए यूआरएल भवानी अष्टकम जाप करना और सुनना सीखें।

[www.temples.bio/s-19](http://www.temples.bio/s-19)